

مراکش: تحریک اسلامی کا اجتماع

عبدالغفار عزیز

’اسلام کی حقیقی تعلیمات ہماری بنیاد انصاف ہمارا راستہ اور ترقی و کامیابی ہماری منزل ہے‘ اس جلی بینر تلے مراکش کی اسلامی جماعت ’انصاف و ترقی پارٹی‘ کا پانچواں اجتماع عام ہوا۔ ہر چار سال بعد ہونے والے اس اجتماع میں پارٹی کے انتخابات بھی ہوتے ہیں اور اہم پالیسیوں کا اعلان بھی۔ ۱۱/۱۲ اپریل ۲۰۰۴ء کو رباط میں ہونے والے اس اجتماع میں پہلی بار عالم اسلام سے بھی قائدین کو مدعو کیا گیا۔ محترم قاضی حسین احمد مہمان خصوصی تھے۔

افتتاحی اجلاس میں بیرونی مہمانوں کے علاوہ ملک کی تمام پارٹیوں کی قیادت تمام غیر ملکی سفرا اور حکومتی ذمہ داران کو بھی مدعو کیا گیا۔ یہ اجتماع رباط کے مدخل پر واقع ایک وسیع و عریض سپورٹس سنٹر میں ہوا۔ ملک بھر سے آئے شرکاء کے قیام و طعام اور پروگرام کے لیے مختلف بڑے ہال اور خیمے سجائے گئے تھے۔

انصاف و ترقی پارٹی کے پہلے سربراہ عبدالکریم خطیب کی تاریخ پیدائش ۲ مارچ ۱۹۲۱ء ہے۔ ان کا شمار مراکش کی تحریک آزادی کے اہم کارکنان و قائدین میں ہوتا ہے۔ اسلام کو مکمل نظام حیات کے طور پر سمجھنے کے بعد وہ مسلسل اس نظام کے نفاذ کے لیے کوشاں رہے ہیں۔ اسلامی تحریکوں کے مؤسسین اور رہنماؤں سے ان کا قریبی تعلق رہا ہے۔ ۱۹۶۹ء میں سید مودودی رحمہ اللہ مراکش میں اسلامی یونیورسٹی کی تاسیس کانفرنس میں شرکت کے لیے رباط

گئے، تو ان کے گھر بھی تشریف لے گئے تھے۔

انہوں نے پہلے بھی پارٹی کی قیادت کرنے سے معذوری ظاہر کی تھی جو کارکنان کو قبول نہ ہوئی۔ لیکن اب ۸۳ سال کی عمر میں قویٰ زیادہ مضحل ہو گئے تو حالیہ اجلاس میں ان کی سرپرستی میں، ایک متحرک، دانش مند اور فعال نوجوان ڈاکٹر سعد الدین عثمانی کو پارٹی کا سربراہ منتخب کر لیا گیا۔ انصاف و ترقی پارٹی کا طریق انتخاب بھی جماعت اسلامی پاکستان کے نظام سے بہت مشابہ ہے۔ کوئی شخص خود امیدوار نہیں بن سکتا۔ ارکان نے خفیہ ووٹنگ سے چار افراد کے نام تجویز کیے، چاروں نوجوان تھے۔ ان میں سے مصطفیٰ رمید نے بعض ناگزیر وجوہات کی بنا پر باصرار معذرت کر لی۔ باقی تین کے انتخاب کے لیے ہال میں متعدد بیٹک بس رکھ دیے گئے۔ ارکان نے اپنے اپنے رکنیت کے کارڈ دکھا کر بیٹ پیپر حاصل کیے اور چند گھنٹوں کے بعد نتائج کا اعلان کر دیا گیا۔ ۱۵۹۵ ارکان نے ووٹ ڈالا تھا۔ ۲۰ ووٹ منسوخ ہو گئے، باقی میں سے ڈاکٹر عثمانی کو ۱۲۶۸ ووٹ ملے۔ پاکستان کی طرح مراکش میں بھی انصاف و ترقی ہی اکلوتی اسلامی پارٹی ہے جس میں پارٹی کسی لیڈر کی باجگوار نہیں، ارکان جماعت صالح تر اور موزوں ترین کو شفاف انتخابات کے ذریعے اپنا قائد چنتے اور تسلیم کرتے ہیں۔

انصاف و ترقی پارلیمنٹ میں، بادشاہ کی پارٹی کے بعد دوسری بڑی پارٹی ہے۔ سب قومی و عالمی تجزیہ نگار اس امر پر متفق ہیں کہ پارٹی جب بھی فیصلہ کر لے کہ ملک کی سب سے بڑی پارٹی بننا ہے، تو اس کا راستہ روکنا ممکن نہ ہوگا۔ مراکش کی تاریخ، ارد گرد کے حالات اور ملک میں رائج ملوکیت کے نظام میں پارٹی کا فیصلہ، خود حکومت سنبھالنے یا حکومت میں شریک ہونے کے بجائے مثبت اپوزیشن کے طور پر کام کرنا ہے۔ اس پالیسی کا اظہار ڈاکٹر عثمانی نے اپنی افتتاحی تقریر میں ان الفاظ میں کیا: ”ہماری پارٹی نے پوری بصیرت اور ذمہ داری سے اپوزیشن کا کردار چننا ہے، ایک مثبت، ناصح اور فعال اپوزیشن کا کردار“۔

مراکش میں ملوکیت کا نظام ہے۔ موجودہ شاہ محمد السادس ابن شاہ حسن الثانی بھی اپنے باپ دادا کی طرح خود کو امیر المومنین کہلاتا ہے۔ امارۃ المومنین کو ایک تقدس اور دوام حاصل ہے۔ حسن الثانی تو باقاعدہ عالم دین تھے۔ اکثر خطبے بھی دیتے تھے۔ امیر المومنین کی بیعت کا

نظام بھی وراثت سے چلا آ رہا ہے۔ عبدالکریم الخطیب نے اپنے مختصر خطاب میں اس امر کا اعلان و اظہار بھی کیا کہ ”میں اوائل عمر ہی سے امارۃ المؤمنین کے ادارے کو مضبوطی سے تھامے رکھنے کا قائل ہوں کہ یہ ہمارے عقیدے کی شناخت ہے۔ اسی شناخت کی وجہ سے مراکش کو اسلام سے دُور لے جانے کی تمام سیکولر کوششیں ناکام رہیں۔“ الخطیب کا یہ اعلان مراکش کے نظامِ ملوکیت میں نسبتاً آزادی سے کام کرنے کا سبب بیان کر رہا تھا۔

کانفرنس میں مراکش کی اسلامی شناخت، پارٹی کے جامع پروگرام اور امت مسلمہ کے مختلف مسائل پر اپنا موقف واضح کرنے کے لیے بہت جوش و خروش اور من موہ لینے والے انداز سے نعرے لگائے جا رہے تھے۔ ان کے نعروں کا اسٹائل پاکستان سے یوں مختلف تھا کہ جو بول نعرے لگوانے والا کہتا وہی بول اس کے تمام شرکاء بھی دہراتے۔ اس وقت سب کا جوش و خروش دیدنی ہوتا، جب پوری قوت سے پورے کا پورا اسٹیڈیم کہہ رہا ہوتا: لا الہ الا اللہ - علیہا نحیا - وعلیہا نموت وفی سبیلہا نجاهد وعلیہا تلقی اللہ - یہ ان صلاتی و نسکی کا خوب صورت بیان تھا۔ فلسطین، کشمیر اور قلوبہ کے لیے بھی بار بار پکارا گیا: کلنا فداء فداء - فلسطین الصامدہ، کلنا فداء فداء - کشمیر الصامدہ، اے ثابت قدم فلسطین ہم سب تم پر سوجان سے فدا، اے ثابت قدم کشمیر..... درج ذیل نعرہ پارٹی کی شناخت اور اسلام کو بطور کامل نظامِ حیات ماننے کا اعلان تھا: اسلام یا حاضرین، دین و دولتہ مجتمعین - قولوہایا سامعین، لدعاء العلمانیۃ، حاضرین کرام اسلام دین بھی ہے ریاست بھی، سامعین کرام یہ بات سیکولر ازم کے پرچار کو واضح طور پر بتا دو۔ شیخ احمد یاسین کی تصاویر بہت عقیدت و احترام سے سجائی گئی تھیں اور یہ نعرہ بار بار گونجتا تھا: عہد اللہ لن ننسی - یاسین والا قضی، اللہ کی قسم یاسین اور اقصیٰ کو کبھی فراموش نہیں کریں گے!

پارٹی کی قیادت کے علاوہ دیگر پارٹیوں کی نمائندگی کے لیے استقلال پارٹی کے ایک بزرگ رہنما ابو بکر الکلیمانی کو دعوت دی گئی۔ انھوں نے بھی مکمل اسلامی تعلیمات، امت اسلامی کی وحدت، امت کے خلاف تیار کی جانے والی سازشوں اور ان کے مقابلے کے لیے دین کو مضبوطی سے تھامنے کی ضرورت پر زور دیا۔ مہمان خصوصی محترم قاضی حسین احمد کو دعوت دی گئی تو پورے

مجمع نے کھڑے ہو کر بھرپور استقبال کیا۔ کشمیر الصادمہ والا نعرہ دیر تک لگایا اور پھر سراپا خاموشی بن کر امیر جماعت کی طرف متوجہ ہوئے۔ قاضی صاحب فرما رہے تھے: میں یہاں اسی مقدس رشتے کو مضبوط و تازہ کرنے آیا ہوں جو طارق بن زیاد اور یوسف بن تاشفین کے عہد سے ہمارے درمیان قائم ہے۔ جس رشتے کی وجہ سے ہم سب یک دل، یک زبان اور یک رنگ ہیں۔ انھوں نے اندلس کی تہذیب رفتہ کا ذکر کرتے ہوئے کہا: ”علامہ اقبال جب یورپ میں سلسلہ تعلیم مکمل کر کے بحری جہاز میں سوار صقلیہ سے گزر رہے تھے تو انھوں نے صقلیہ میں اسلامی تہذیب کے زوال کا مرثیہ لکھا جس کا پہلا شعر ہے ۔

رو لے اب دل کھول کر اے دیدہ خونناہ بار

وہ نظر آتا ہے تہذیب حجازی کا مزار

کچھ مدت بعد وہ ہسپانیہ کے سفر میں جامعہ قرطبہ کے جوار میں دریاے کبیر کے کنارے شان دار ماضی کے ذکر کے ساتھ روشن مستقبل کی تصویر دکھا رہے تھے ۔

آب روان کبیر تیرے کنارے کوئی

دیکھ رہا ہے کسی اور زمانے کا خواب

انھیں یہ تو یقین تھا کہ قافلہ سخت جان محوسفر ہے لیکن یہ معلوم نہیں تھا کہ کس وادی میں

ہے ۔

کون سی وادی میں ہے، کون سی منزل میں ہے

عشق بلاخیز کا قافلہ سخت جاں

آج یہ قافلہ سخت جاں پوری دنیا میں اپنی منزلیں طے کر رہا ہے۔ مشکلات و مصائب ہر جانب سے اٹھنے چلے آ رہے ہیں، لیکن یہ تندی باد مخالف، شاہین کو اونچا اڑانے کے لیے ہے۔ امیر جماعت نے ۱۱ ستمبر کے بعد دہشت گردی کے خاتمے کے نام پر افغانستان اور عراق پر کی جانے والی جارحیت اور فلسطین و کشمیر سمیت مختلف خطوں میں ریاستی دہشت گردی کے شکار اعضاء اُمت کا بھی ذکر کیا اور اتحاد، تعلیم، حصول تکنالوجی، بھرپور محنت اور انصاف و ترقی اور اس سب کچھ سے پہلے ایمان و تقویٰ کی ضرورت پر بھی زور دیا۔

دیگر کئی ممالک سے بھی اسلامی تحریکوں کے قائدین آئے ہوئے تھے جن میں حسن البنا شہید کے صاحبزادے سیف الاسلام، اردن سے اسلامی فرنٹ کے سربراہ حمزہ منصور، لبنان سے جماعت اسلامی کے رہنما اسعد ہرموش، فلوجہ سے عراقی علما کے نمائندے ڈاکٹر کیسی اور تیونس، الجزائر، موریتانیا، ترکی سمیت کئی ممالک سے آئے رہنما نمایاں تھے۔ ایک اور نمایاں ترین شخصیت برطانوی رکن پارلیمنٹ جارج گیلوے تھے۔ عراق میں امریکی جارحیت اور جنگ کے خلاف، ایک ہی دن پوری دنیا میں لاکھوں افراد کے مظاہروں کے پیچھے قوت محرکہ کے طور پر کام کرنے والی ٹیم کے نمایاں ترین رکن جارج گیلوے ہی ہیں۔ جنگ مخالف تحریک (anti war movement) کی نمائندگی کرتے ہوئے انھوں نے مختصر لیکن جان دار خطاب کیا۔ انھوں نے امریکا سے مخاطب ہوتے ہوئے کہا: تمہیں عراق سے بالآخر نکلنا ہے، کئی خونیں شامیں دیکھ کر نکلنے سے پہلے آج ہی عراق سے نکل جانا چاہیے۔ فلسطین کا ذکر کرتے ہوئے کہا: ”مشرق وسطیٰ میں ایک ہی ملک ایسا ہے کہ جس کے ہتھیاروں کی وجہ سے پوری دنیا کے امن کو سنگین خطرات لاحق ہیں۔ اس ریاست کو اسرائیل کہا جاتا ہے۔“

انھوں نے کہا کہ میں نے جنین کمپ پر ہونے والی جارحیت کے بعد وہاں کا دورہ کیا۔ وہاں شہریوں کے پاس سب کچھ ختم ہو چکا تھا۔ گھربار، کھانا پینا۔ صرف ایک ہی چیز باقی تھی اور وہ تھی: ”حصول آزادی تک مزاحمت کا جذبہ“۔ پورا مجمع پکارا اٹھا: الشعوب تقاوم۔ الانظمة تساقوم، عوام مزاحمت کر رہے ہیں لیکن حکومت سودے بازیاں۔ جارج گیلوے کی جامع، جذباتی اور مختصر تقریر ختم ہوئی، تو اسٹیڈیم دیر تک ایک ہی لے سے گونجتا رہا: یکفینا یکفینا یکفینا الحروب۔ امریکا امریکا عدوة الشعوب، قوموں کے دشمن امریکا، بس بس بہت جنگیں ہو چکیں۔

انصاف و ترقی پارٹی کو مراکش کی اسلامی تحریک کا سیاسی بازو کہا جاسکتا ہے۔ دعوتی اور تربیتی سرگرمیوں کے لیے بنیادی تحریک اسلامی، تحریک توحید و اصلاح، کے نام سے کام کر رہی ہے۔ توحید و اصلاح کی علیحدہ سے منتخب قیادت، مجلس شوریٰ اور مکمل تنظیمی ڈھانچا ہے۔ یہ تحریک ۶۰ کی دہائی سے کام کر رہی ہے۔ آغاز میں اس کا نام سید مودودی اور ان کی تحریک کی نسبت

سے، جماعت اسلامی مراکش رکھا گیا۔ پھر مختلف تجربات سے گزرنے کے بعد ۱۹۹۶ء میں دو تنظیموں: الاصلاح والتجديد اور رابطہ المستقبل الاسلامی کے انضمام کے بعد اس کا نام 'تحریک توحید و اصلاح' رکھا گیا۔ اس کے پہلے صدر ڈاکٹر احمد الریونی تھے جو بڑے اسکالر اور مفکر کے طور پر پہچانے جاتے ہیں، لیکن ملوکیت کے بارے میں ان کے ایک انٹرویو کو فرانسیسی اخبارات کی طرف سے بہت زیادہ اچھالے جانے پر پارٹی کی مشاورت سے ۱۹ اکتوبر ۲۰۰۳ء کو محمد الحمد اوی کو سربراہ تحریک چنا گیا۔ تحریک توحید و اصلاح اور انصاف و ترقی پارٹی کو مختصر الفاظ میں 'یک جان' دو قالب کہا جاسکتا ہے۔ تحریک کے مرکز میں تمام مہمانوں کے اعزاز میں ایک عشائیہ اور عصرانہ دیا گیا۔ اس دوران، امت کے مختلف مسائل پر سیر حاصل گفتگو بھی ہوئی۔

اس اجتماع کے بارے میں تفصیلات کے بعد، مراکش کی ایک اور اسلامی تحریک کا مختصر ذکر مناسب ہوگا۔ مراکش کی اس اسلامی تحریک کا نام 'تحریک عدل و احسان' ہے۔ اس کے سربراہ ایک درویش خدامست، شیخ عبدالسلام یاسین ہیں۔ بعض اندازوں کے مطابق تعداد کے اعتبار سے یہ مراکش کی سب سے بڑی تحریک ہے۔ لیکن شیخ عبدالسلام کو نظام ملوکیت پر بہت سخت اعتراض ہے۔ وہ کھلم کھلا اس کا اظہار بھی کرتے ہیں۔ دسیوں کتابیں لکھ چکے ہیں۔ اس لیے ان کی پارٹی خلاف قانون قرار دی جا چکی ہے اور شیخ سالہا سال کی قید اور نظر بندی کی سزا بھگت چکے ہیں۔ 'العدل والاحسان' کے کارکنان بھی دنیا میں ہر جگہ پھیلے ہوئے ہیں اور خاموش و پُدامن جدوجہد پر ایمان رکھتے ہیں۔ انصاف و ترقی پارٹی کے اجتماع عام میں وہ بھی موجود تھے اور باقی سب شرکاء کے ساتھ مل کر وہ بھی بآواز بلند کہہ رہے تھے: لا الہ الا اللہ - علیہا نحیا - وعلیہا نموت و فی سبیلہا نجاهد وعلیہا نلقى اللہ ، لا الہ الا اللہ اسی پر جنہیں گے، اسی پر میں گے، اسی کی خاطر جہاد کریں گے، اسی پر خدا سے ملیں گے!